



Stqarrija għall-Istampa Il-Lussemburgu, il-21 ta' Novembru 2022

Koordinazzjoni insuffiċjenti tillimita l-impatt tal-finanzjament tal-UE għar-riċerka u l-innovazzjoni

Skont rapport ġdid li nħareġ mill-Qorti Ewropea tal-Awdituri (QEA), is-sinerġiji bejn Orizzont 2020, li huwa l-programm ta' riċerka tal-UE li jiswa bosta biljuni, u l-Fondi Strutturali u ta' Investiment Ewropej (FSIE) mhumiex qed jiġu sfruttati bis-sħiħ. Diversi elementi importanti meħtieġa biex jinholqu dawn is-sinerġiji kienu għadhom mhux fis-seħħ fil-perjodu 2014-2020. Il-Kummissjoni Ewropea u l-awtoritajiet li jimmanigġjaw il-fondi fil-pajjiżi tal-UE ma jikkooperawx sew, u l-awtoritajiet ta' ġestjoni tal-fondi fl-Istati Membri spiss jaħdmu fi strutturi kompartmentalizzati u separati li jipprevenuhom milli jużaw il-fondi b'mod komplementari. Dan jillimita l-implimentazzjoni u l-impatt tal-investimenti relatati mar-riċerka u l-innovazzjoni (R&I), u jxekkel l-isforzi biex jingħalaq id-distakk fir-R&I fl-Ewropa.

Bejn l-2014 u l-2020, l-UE ddedikat 12 % tal-baġit tagħha għar-R&I, li huwa aktar minn qatt qabel. Minn dan, EUR 76.4 biljun ġew minn Orizzont 2020, u kważi EUR 41 biljun mill-FSIE. L-awdituri vverifikaw jekk il-Kummissjoni u l-awtoritajiet ta' ġestjoni fil-pajjiżi tal-UE kinux ħadu l-passi meħtieġa biex joħolqu sinerġiji bejn il-fondi sabiex jiżguraw li dawn kienu qed jipproduċu effett akbar mill-interventi individwali.

"Fi żmien meta ċ-ċittadini jiddependu fuq ir-riċerkaturi u l-innovaturi tagħna f'tant oqsma essenzjali – mill-iżvilupp tal-vaċċini sat-tranżizzjoni tal-enerġija, it-tranżizzjoni ekoloġika u t-tranżizzjoni diġitali – aħna rridu nimmassimizzaw l-impatt tal-finanzjament għar-R&I," qalet Ivana Maletić, il-Membru tal-QEA li mexxiet l-awditu. *"Mal-ewwel daqqa t'għajn, Orizzont 2020 u l-FSIE għandhom mnejn jidhru li huma żewġ dinjiet differenti bi f'tit li xejn inkomuni bejniethom. Iżda jistgħu jiksbu impatt akbar billi jaħdmu b'mod komplementari ma' xulxin. Biex dan iseħħ, jeħtieġ li jkun hemm kooperazzjoni mill-bidu nett, kemm fit-tfassil kif ukoll fl-implimentazzjoni tal-programm."*

L-awdituri sabu li għadd ta' fatturi li kienu strumentali għall-ħolqien ta' sinerġiji bejn il-fondi kienu għadhom ma ġewx stabbiliti fil-perjodu 2014-2020. L-ewwel nett, ir-regoli tal-fondi ma kinux allinjati tajjeb. Il-Kummissjoni ħadet passi biex dan tirrimedjah fil-perjodu 2021-2027, iżda għad irid jintwera jekk il-bidliet humiex se jġibu l-impatt mistenni. It-tieni, għalkemm il-kooperazzjoni fi ħdan il-Kummissjoni tjobbet matul il-perjodu 2014-2020, il-kooperazzjoni bejn il-Kummissjoni u l-Istati Membri, u fi ħdan l-Istati Membri nfushom, spiss kienet frammentata. It-tielet, għalkemm huwa essenzjali li jkun hemm informazzjoni dwar il-proġetti u l-benefiċjarji li huma ffinanzjati

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ huwa disponibbli fuq eca.europa.eu.

ECA Press

12, rue Alcide De Gasperi – L-1615 Luxembourg
E: press@eca.europa.eu @EUAuditors eca.europa.eu

kemm minn Orizzont 2020 kif ukoll mill-FSIE, sa Marzu 2022 ma kienet teżisti l-ebda bażi ta' *data* komprensiva tal-proġetti kollha ffinanzjati mill-FSIE. Il-baži ta' *data* li ġiet introdotta minn dak iż-żmien 'il hawn għadha mhijiex kompatibbli mal-baži ta' *data* ta' Orizzont 2020. Ir-raba' fattur kien l-għarfien espert u l-kapaċitajiet manijerjali tal-awtoritajiet ta' ġestjoni fil-pajjiżi tal-UE, li nstabu li kienu insuffiċjenti, minkejja l-appoġġ ipprovdut mill-Kummissjoni.

Biex is-sinergiji jimmaterjalizzaw, jeħtieġ li dawn jiġu previsti b'mod xieraq f'dokumenti ta' ppjanar strateġiku minn stadju bikri. Madankollu, l-awdituri sabu li d-dokumenti ta' ppjanar strateġiku tal-FSIE ftit li xejn għamli referenzi għal sinergiji ma' Orizzont 2020. Barra minn hekk, il-prijoritajiet stabbiliti f'dawn id-dokumenti strateġiċi spiss kienu wesgħin wisq, u dan għamilha diffiċli biex l-investimenti jiġu ffukati u biex jinholqu sinergiji. Sinergija waħda, l-użu tal-finanzjament taħt il-FSIE biex jiġu sfruttati r-riżultati tar-R&I mill-proġetti taħt Orizzont 2020 kien qasam li b'mod partikolari ngħata l-ġenb. Raġuni ewlenija għal dan kienet li l-awtoritajiet ta' ġestjoni tal-FSIE sempliċment ma kinux jafu kif joħolqu sinergiji jew kif isibu r-riżultati tal-proġetti taħt Orizzont 2020. L-awdituri jgħidu li dan jirrappreżenta opportunità mitlufa biex ir-riżultati tar-R&I jiġu konkretizzati fil-prattika. Eżempju ieħor huwa s-Siġill ta' Eċċellenza, li huwa tikketta ta' kwalità għall-proposti li ġew evalwati b'mod pożittiv taħt Orizzont 2020 u li ma ġewx iffinanzjati minħabba nuqqas ta' rizorsi. Dan għandu l-potenzjal li jiffacilita l-finanzjament taħt il-FSIE, iżda ntuża biss sa ċertu punt. B'mod ġenerali, kienu ġew realizzati xi sinergiji oħra, bħall-appoġġ taħt il-FSIE għaċ-ċentri ta' riċerka biex il-proġetti jiġu megħjuna jikkompetu għall-finanzjament aktar selettiv taħt Orizzont 2020.

Informazzjoni ġenerali

Orizzont 2020 u s-suċċessur tiegħu Orizzont Ewropa jimmiraw lejn l-eċċellenza, filwaqt li l-FSIE għandhom l-għan li jnaqqsu d-disparitajiet reġjonali, inkluż billi jagħtu appoġġ lir-R&I. Is-sinergiji huma partikolarment importanti għall-pajjiżi li għadhom lura fir-R&I, billi dawn jippermettu li jiġi kkoordinat l-użu ta' Orizzont 2020 u l-fondi SIE, u b'hekk jipproduċu effett akbar minn dak li kieku jkun jinkiseb minn kull wieħed minn dawn il-fondi waħedhom. Ġew allokati saħansitra aktar flus għar-R&I taħt Orizzont Ewropa u l-FSIE fil-perjodu 2021-2027, u ngħatat importanza akbar lis-sinergiji.

Ir-Rapport Speċjali 23/2022, "Sinergiji bejn Orizzont 2020 u Fondi Strutturali u ta' Investiment Ewropej: il-potenzjal kollu tagħhom għadu ma ntużax", huwa disponibbli fuq is-[sit web tal-QEA](#). Huwa jikkomplementa r-[Rapport Speċjali](#) 15/2022 tal-QEA dwar il-miżuri biex titwessa' l-partecipazzjoni f'Orizzont 2020.

Kuntatt għall-istampa

Uffiċċju tal-istampa tal-QEA: press@eca.europa.eu

- Damijan Fišer: damijan.fiser@eca.europa.eu - M: (+352) 621 552 224
- Claudia Spiti: claudia.spiti@eca.europa.eu - M: (+352) 691 553 547
- Vincent Bourgeais: vincent.bourgeais@eca.europa.eu - M: (+352) 691 551 502